

Ýönekeýje hasap / ýumoreska

Category: Hekaýalar, Kitapcy, Satiriki hekaýalar

написано kitapcy | 24 январа, 2025

Ýönekeýje hasap / ýumoreska ÝÖNEKEÝJE HASAP

- Salam, Iwan Maksimowiç.
- Hä, Želeýkin? Gel, gadyrdan, gel. Ynanar ýalam däl. Ahyrsoňy mähriban sehiňe görme-görşe geläýdiňmi?
- Želeýkin:
 - Iwan Maksimowiç, men rugsada gitmekçi. Grafik boýunça ol maňa ertirki günden bellenen.
 - Näme, ertirden bellenen bolsa, men garşy däl. Her bir adamyň dynç almaga hukugy bar.
 - Diýmek, siz garşy däl-dä?
 - O nähili men garşy bolayyn. Grafik boýunça dälmi näme?
 - Grafik boýunça, Iwan Maksimowiç.
 - Onda gidiber. Grafigem edil iş ýaly mukaddes zatdyr. Ýöne men bir zada düşünemok, sen menden näme isleýärsiň?
 - O nähili näme? Siz maňa haçan işe çykmalydygymy hasaplap beriň.
 - Seň özüň hasaplap bileňokmy?
 - Bilýän weli, bu ýerde hasap başgaça, bulaşdyrarmykam öýdüp gorkýaryn.
 - Gel onda çen urup göreli, nämeler bolýarka. Diýmek, seniň rugsat günüň ýigrimi dört iş günü. Şeýlemi?
 - Örän dogry.
 - Ondan üç gün aýrally.
 - O näme üçin?
 - Kim öz dostlary bilen üç gije-gündizläp köne-täze ýyly belledi? Ýigrimi bir gün galýar. Ýene-de üç günü aýyrýarys.
 - A bu näme üçin?
 - Mamamy jaýlajak diýip işe gelmedik günleriň üçin. Ýöne maňa mälum bolşuna görä, ol häzirem sag-aman ýaşap ýör. Öňňün ol bu ýerik gelip, seni sorap gitdi. Jemi on sekiz gün galýar. Şeýlemi?
 - Şeýle eken-dä...

- Ýene onusyny aýyrýarys.
- Iwan Maksimowiç, siz nädäýdiňiz-aý...
- Bu ýerde hasap ýönekeýje. Sen on gije-gündizläp milisiýada doly üpjünçilikde dynç aldyň gerek? Dynç aldyň. Diýmek, jemi galany sekiz gün. Ýene iki gün aýyrýarys.
- A bu nämäň hasabyna?
- Toýuň hasabyna.
- Today üç gün kanun boýunça-da rugsat berilýär ahyry.
- Rugsat berilýär. Öýlenýäne berilýär, onuň dostuna berlenok. Üstesine-de sen oň dostam däl-de, ýöne bir tanşy. Gepiň tümmek ýeri, seniň alty günüň galdy, olardanam dördüsini bermeli borsuň.
- Men ýene näme edipdirin?
- Bu dört günde sen hiç zat etmediň, sebäbi serhoşlukdan soň özüňe gelip bilmän, demir ýonuşgalar atylýan ýaşşikleriň ýanynda ýatdyň. Ýadyňa düşenokmy, seni tas täzeden eretmäge äkidipdiler? Gepiň keltesi, seniň iki günüň galýar.
- Bary şomy?
- Hawa, seni gök önüm bazasyna iberen günlerinem aýyrmaly.
- Wiý, men, ol ýerik gitdim-ä.
- Gitmesine gitdiň... ýöne barmadyň. Gastronomyň ýanynda düşüp galdyň.
- Bu nähili bolýa? Onda bary-ýogy ýekeje gün galypdyr-da?
- Bir. Ýöne ol hem ahyrlap barýar, sebäbi sen şu gün ertirden bäri işde bolmadyň.
- Men zähmet rugsadyny düzedýän ahyry. Grafik boýunça...
- Zähmet rugsady gowy zat.
- Onda... men zähmet rugsadyndan soň haçan işe çykmary?
- Ertirki günden işe çykarsyň. Bu gün bolsa, elbetde, rugsada gidip bilersiň. Oňat dynç almagyňy arzuw edýärin.

Aleksandr MATÝUŞKIN-GERKE,
(Russiýa).

Terjime eden: Juma SEÝITNYÝAZOW.

«Edebiýat we sungat» gazetini, 1986 ý. Satiriki hekaýalar